

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē
॥ ṣaḍadhikaśatatamaḥ sargaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ṣaḍadhikaśatatamaḥ sargaḥ ॥

rāvaṇasya rathaṃ dr̥ṣṭvā śrīrāmēṇa mātālēḥ prabōdhanam
rāvaṇaparājayasya śrīrāmavijayasya ca sūcakānām
śakunānām varṇanam

sārathiḥ sa rathaṃ hr̥ṣṭaḥ
parasainyapradharṣaṇam |
gandharvanagarākāraṃ
samucchritapatākinam || 6.106.1 ||

yuktaṃ paramasampannai -
rvājibhirhēmamālibhiḥ |
yuddhōpakaraṇaiḥ pūrṇam
patākādhvajamālinam || 6.106.2 ||

grasantamiva cākāśam
nādayantaṃ vasundharām |
praṇāśam parasainyānām
svasainyasya praharṣaṇam || 6.106.3 ||

rāvaṇasya rathaṃ kṣipraṃ
cōdayāmāsa sārathiḥ |

tamāpatantaṃ sahasā

svanavantaṃ mahādhvajam || 6.106.4 ||

rathaṃ rākṣasarājasya

nararājō dadarśa ha |

kṛṣṇavājīsamāyuktaṃ

yuktaṃ raudrēṇa varcasā || 6.106.5 ||

dīpyamānamivākāśē

vimānaṃ sūryavaracasam |

taḍitpatākāgahanaṃ

darśitēndrāyudhaprabham || 6.106.6 ||

śaradhārā vimuñcantaṃ

dhārādharamivāmbudam |

sa dr̥ṣṭvā mēghasaṅkāśa -

māpatantaṃ rathaṃ ripōḥ || 6.106.7 ||

girērvajrābhimṛṣṭasya

dīryataḥ sadṛśasvanam |

visphārayan vai vēgēna

bālacandrānataṃ dhanuḥ || 6.106.8 ||

uvāca mātaliṃ rāmaḥ

sahasrākṣasya sārathim |

mātalē paśya saṃrabdha -

māpatantaṃ rathaṃ ripōḥ || 6.106.9 ||

yathāpasavyaṃ patatā

vēgēna mahatā punaḥ |

samarē hantumātmānaṃ
tathānēna kṛtā matiḥ || 6.106.10 ||

tadapramādamātiṣṭha
pratyudgaccha rathaṃ ripōḥ |
vidhvaṃsayitumicchāmi
vāyurmēghamivōtthitam || 6.106.11 ||

aviklavamasambhrānta -
mavyagrahṛdayēkṣaṇam |
raśmisañcāraniyataṃ
pracōdaya rathaṃ drutam || 6.106.12 ||

kāmaṃ na tvaṃ samādhēyaḥ
purandararathōcitaḥ |
yuyutsurahaṃkāgrah
smārayē tvāṃ na śikṣayē || 6.106.13 ||

parituṣṭaḥ sa rāmasya
tēna vākyēna mātaliḥ |
pracōdayāmāsa rathaṃ
surasārathiruttamaḥ || 6.106.14 ||

apasavyaṃ tataḥ kurvan
rāvaṇasya mahāratham |
cakrasambhūtarajasā
rāvaṇaṃ vyavadhūnayat || 6.106.15 ||

tataḥ kruddhō daśagrīva -
stāmravisphāritēkṣaṇaḥ |

rathapratimukhaṃ rāmaṃ
sāyakairavadhūnayat || 6.106.16 ||

dharṣaṇāmarṣitō rāmō
dhairyaṃ rōṣēṇa lambhayan |
jagrāha sumahāvēga -
maindraṃ yudhi śarāsanam || 6.106.17 ||

śarāṃśca sumahāvēgān
sūryaraśmisamaprabhān |
tadupōḍhaṃ mahad yuddha -
manyōnyavadhakāṅkṣiṇōḥ |
parasparābhimukhayō -
rdṛptayōriva siṃhayōḥ || 6.106.18 ||

tatō dēvāḥ sagandharvāḥ
siddhāśca paramarṣayah |
samīyurdvairathaṃ draṣṭuṃ
rāvaṇakṣayakāṅkṣiṇaḥ || 6.106.19 ||

samutpēturathōtpātā
dāruṇā rōmaharṣaṇāḥ |
rāvaṇasya vināśāya
rāghavasyōdayāya ca || 6.106.20 ||

vavarṣa rudhiraṃ dēvō
rāvaṇasya rathōpari |
vātā maṇḍalinastīvrā
vyapasavyaṃ pracakramuḥ || 6.106.21 ||

mahadḡrdhrakulaṃ cāsya
bhramamāṇaṃ nabhasthalē |
yēna yēna rathō yāti
tēna tēna pradhāvati || 6.106.22 ||

sandhyayā cāvṛtā laṅkā
japāpuṣpanikāśayā |
dṛśyatē sampradīptēva
divasē'pi vasundharā || 6.106.23 ||

sanirghātā mahōlkāśca
samprapēturmahāsvanāḥ |
viśādayaṃstē rakṣāṃsi
rāvaṇasya tadāhitāḥ || 6.106.24 ||

rāvaṇaśca yatastatra
pracacāla vasundharā |
rakṣasāṃ ca praharatāṃ
ḡṛhītā iva bāhavaḥ || 6.106.25 ||

tāmrāḥ pītāḥ sitāḥ śvētāḥ
patitāḥ sūryaraśmayāḥ |
dṛśyantē rāvaṇasyāgrē
parvatasyēva dhātavaḥ || 6.106.26 ||

ḡrdhraitranugatāścāsya
vamantyō jvalanaṃ mukhaiḥ |
praṇēdurmukhamīkṣantyaḥ
saṃrabdhamaśivaṃ śivāḥ || 6.106.27 ||

pratikūlaṃ vavau vāyū
raṇē pāṃsūn samutkiran |
tasya rākṣasarājasya
kurvan dr̥ṣṭivilōpanam || 6.106.28 ||

nipēturindrāśanayaḥ
sainyē cāsya samantataḥ |
durviśahyasvarā ghōrā
vinā jaladharōdayam || 6.106.29 ||

diśaśca pradiśaḥ sarvā
babhūvustimirāvrtāḥ |
pāṃsuvarṣēṇa mahatā
durdarśam ca nabhō'bhavat || 6.106.30 ||

kurvantyaḥ kalahaṃ ghōraṃ
sārikāstadrathaṃ prati |
nipētuḥ śataśastatra
dāruṇā dāruṇārutāḥ || 6.106.31 ||

jaghanēbhyaḥ sphuliṅgāśca
nētrēbhyō'śrūṇi santatam |
mumucustasya turagā -
stulyamagniṃ ca vāri ca || 6.106.32 ||

ēvamprakārā bahavaḥ
samutpātā bhayāvahāḥ |
rāvaṇasya vināśāya
dāruṇāḥ samprajajñirē || 6.106.33 ||

rāmasyāpi nimittāni

saumyāni ca śivāni ca |

babhūvurjayaśaṃsīni

prādurbhūtāni sarvaśaḥ || 6.106.34 ||

nimittānīha saumyāni

rāghavaḥ svajayāya vai |

dr̥ṣṭvā paramasaṃhr̥ṣṭō

hataṃ mēnē ca rāvaṇam || 6.106.35 ||

tatō nirīkṣyātmagatāni rāghavō

raṇē nimittāni nimittakōvidaḥ |

jagāma harṣaṃ ca parāṃ ca nirvṛtiṃ

cakāra yuddhē hyadhikaṃ ca vikramam || 6.106.36 ||

|| ityārṣē śrīmadrāmāyaṇē vālmikīyē ādikāvyē
yuddhakāṇḍē ṣaḍadhikaśatatamaḥ sargaḥ ||